

Tíðindi til føroyingar uttanlanda stuðla av tí føroysku sjómanskirkjuni.

Hey øll.

Vit hava roynt okkara besta at skipa fyri tiltøkum her upp til jólar og hava vit fylgjandi at bjóða uppá.

1. Tann 26/11 verður ræstkjótaveitsla umborð á Draganum. Vit fáa ræst kjøt og súpan og seinni verður tað dessert og kaffi. Tað kostar 350,- kr at luttaka. Tiltakið byrjar klokkan 18. Drekkivørur eru fyri egnu rokning. Tit eru vælkomín at taka makan. Vinir og kenningar eru eisini vælkomín. Vit seta nøsina fram ímóti 12 - 15 luttakarar.

Luttøka er fyrst galdandi tá ið peningur er fluttur á konta nummar 9865 308 314 9 í Norðoyar Sparikassa. Vinarligast viðmerki flytingina "Dragin 26/11".
Vinarliga send mail til Martin um luttøku: sonny@antares.fo

2. Tann 10/12 verður bowling og góður matur í Havn. Tað kostar 250,- kr at luttaka. Tiltakið byrjar klokkan 19. Drekkivørur eru fyri egnu rokning. Tit eru vælkomín at taka makan við. Vinir og kenningar eru eisini vælkomín. Vit seta nøsina fram ímóti 15+ luttakarar.

Luttøka er fyrst galdandi tá ið peningur er fluttur á konta nummar 9865 308 314 9 í Norðoyar Sparikassa. Vinarligast viðmerki flytingina "Bowling 10/12".
Vinarliga send win mail til Andreas um luttøku: andreas@antares.fo

3. Tann 17/12 verður aftur ræstkjótaveitsla umborð á Draganum. Vit fáa ræst kjøt og súpan og seinni verður tað dessert og kaffi. Tað kostar 350,- kr at luttaka. Tiltakið byrjar klokkan 18. Drekkivørur eru fyri egnu rokning. Tit eru vælkomín at taka makan. Vinir og kenningar eru eisini vælkomín. Vit seta nøsina fram ímóti 12 - 15 luttakarar.

Luttøka er fyrst galdandi tá ið peningur er fluttur á konta nummar 9865 308 314 9 í Norðoyar Sparikassa. Vinarligast viðmerki flytingina "Dragin 17/12".
Vinarliga send mail til Martin um luttøku: sonny@antares.fo

Hava tit spurningar vinarliga sendi mail til Martin ella Andreas.

Bestu heilsir frá Martin og Andreas

Áhugafelagið Antares
- vit sum starvast uttanlands

www.antares.fo / antares@antares.fo

Kalt í veðrinum í dag

Sólvit Nolsø 21.11.2016 (08:39)

Køld luft við ælaveðri kemur komandi dagar yvir Føroyar frá norðri. Mikudagin fer ein hátrýstsryggur framvið Føroyum sunnanfyri og vindurin snarar vestureftir. Brúgváløg við regni og vindi koma móti Føroyum av vestri, ið hevur regn og vind við sær. Leygardagin fer ein hátrýstryggur framvið Føroyum úr vestri.

Veðrið í dag, mánadagin. Lítið lot av ymsum ættum, 2-7 m/s. Seinnapart veksur vindurin upp í andøvs gul upp í ein strúk, 7-12 m/s. Skiftandi skýloft meg ælum, við móguleika fyri vátakava, kava og heglingi.

Hitin fer at liggja millum eitt og fimm stig.

Maersk-skip álopið av sjórænarum

'Maersk Cotonou' hjá Maersk Line varð leygardagin álopið av sjórænarum út fyri Nigeria.

Ein spítbátur søkti leygardagin at 'Maersk Cotonou' hjá Maersk Line, upplýsir trygdarfyritøkan Asket fyri seatrade-maritime.com.

Atsóknin hendi út fyri nigerianska landspartin Rivers State Nigeria.

Við hjálp av verjutiltøkum eydnaðist at forða sjórænarunum at sleppa umborð, og 'Maersk Cotonou' heldur fram ímóti máli sínum.

'Maersk Cotonou' upp á 61,614 dwt kann lasta 4.496 bingjur og siglir undir Singapore-flaggi. Skipið er bygt í 2011.

Kelda: soefart
Antares.fo

Nýggja vápnið hjá Sea Shepherd ímóti hvalaveiðu

Í januar 2015 vann umstríddi felagsskapurin Sea Shepherd Conservation Society 8,3 miljónir evrur í einum eydnuspæli í Hollandi og Onglandi. Pengarnir vórðu nýttir til at byggja eitt serútgjørt skip til bardagan ímóti japonskum hvalaveiðimonnum í Suðurhavinum.

Sea Shepherd vendi sær til hollendsku skipasmiðjuna Damen Group um at gera eina nýggja útgávu av Fast Crew Supplyer. Bert 18 mánaðir seinni fekk Sea Shepherd handað skipið Ocean Warrior, ið er tað skjótasta, mest hátøkniliga og effektiva skipið, felagsskapurin nakrantíð hevur havt í flotanum.

Í september fór Ocean Warrior, ið sigst hava kostað 12 miljónir dollarar, úr Antalya í Turkalandi á fyrsta túr sín til Avstralia. Leiðin gekk umvegis Amsterdam og Italia til 11. herferðina hjá Sea Shepherd ímóti hvalaveiðu í Antarktís í Suðurhavinum í desember.

Kelda: Sea Shepherd/maritimedanmark.dk
Antares.fo

Suðurkoreanskar skipasmiðjur senda túsundtals starvsfólk til hús

Suðurkoreansku skipasmiðjurnar eru hart raktar av afturgongdini í alheims skipabyggingarídnaðinum og ætla at senda túsundtals starvsfólk til hús fyri at yvirliva.

Tær trýggjar størstu skipasmiðjurnar fara væntandi at skerja starvsfólkatalið við 16.000 næstu tvey árin, skrivar Financial Times.

Heimsins størsta skipasmiðja, Hyundai Heavy Industries, hevur í triðja ársfjórðingi sagt upp 2600 starvsfólk, ið svarar til 10 pst. av samlaða starvsfólkatalinum.

Daewoo Shipbuilding and Marine Engineering roknað við einum falli í starvsfólkatalinum upp á 15 pst. í ár, meðan Samsung Heavy Industries higartil hevur mist 10 pst. av arbeiðsmegini hjá felagnum í 2016.

Daewoo-skipasmiðjan ætlar at spara við farloyvi uttan løn.

Í fjør mistu tær trýggjar størstu koreansku skipasmiðjurnar tilsamans 7 mia. dollarar, í høvuðsheitum orsakað av fallandi bíleggingum.

Tildømis boðar meklarafyritøkan Clarkson frá 52 bíleggingum higartil í ár ímóti 263 í fjør somu tíð.

Skipasmiðjurnar hava sjálvar sett eina bjargingarætlan í verk, ið umfatar sølu av ognum og uppsagnir. Tær trýggjar størstu skipasmiðjurnar fara væntandi at skera 16.000 stórv burtur næstu tvey árin.

Kelda: shippingwatch.dk
Antares.fo

Farstad vinnur fyra nýggjar sáttmálar

Kreppurakta norska frálansreiðarið Farstad hevur fingið fyra nýggjar sáttmálar, upplýsir reiðarið í eini børsfráboðan.

Fyrsti sáttmálin er ein eitt-árs leinging av einum verandi sáttmála fyri MPSV Far Swift, ið arbeiðir saman við felagnum Fugro Brasil á brasilska landgrunninum.

PSV'arin Far Star hevur fingið ein 2-ára sáttmála við Shell í Brasila um framleiðslu út fyri brasilsku strondini. Sáttmálin fær gildi fyri nýggjár, og møguleiki er fyri at leingja hann við tveimum árum.

Harumframt hefur Farstad fingið tveir sáttmálar til skipini PSV Far Service og PSV Far Supporter fyri Saipem SA. Skipini skulu til verka fyri nýggjár, og sáttmálarnir eru galdandi í eitt hált ár.

Farstad skrivar í fráboðanini, at reiðariíð, ið er í stórum figgjartrupulleikum, ikki vil upplýsa prísirnar á sáttmálunum av handilsligum orsøkum.

Farstad er eins og kappingarneytar teirra á frálandsveitingarmarknaðinum í trupulleikum, orsakað av lága oljuprísinum og lítla fløguhuginum hjá oljufølgunum. Í dag hefur reiðariíð ein flota upp á tilsamans 55 skip umframt ein nýbygning í gerð.

Kelda: shippingwatch.dk

Antares.fo

Danmark skal hava nýggja stjórn

21.11.2016 - 10:36

Í morgun byrja samráðingar um at skipa eina nýggja danska stjórn

Síðani fólkatingsvalið í juni í fjør hefur Lars Løkke Rasmussen, forsætisráðharri, stjórnað Danmark við eini ógvuliga smalari minnilutastjórn, har bara flokkurin Vinstri er við. Stuðulsflokkar eru Danskí Fólkaflokkurin, Liberal Alliance og Konservativi Fólkaflokkurin.

Í eina tíð hefur tað sæð út til, at henda støðan fór ikki at halda longur, og leygardagin boðaði forsætisráðharrin frá, at hann í morgun fer undir samráðingar við Liberal Alliance og Konservativa Fólkaflokkin um at skipa eina nýggja stjórn.

Hetta kann loysa tann gordiska knútin, sum serliga í spurninginum um skattin, hefur kloyvt borgarliga meirilutan í fólkatinginum. Men tað er ikki vist, at tað fer at eydnast at loysa trupulleikarnar.

Liberal Alliance og Danskí Fólkaflokkurin hava verið ógvuliga ósamdir um spurningin um toppskattin, men tað nýggjasta frá Anders Samuelsen, formanni fyri Liberal Alliance, er, at hann rokna ikki við at kravið um at lækka toppskattin við 5 prosentum verður partur av semjuni um nýggja stjórn. Harvið sær út til at hann hefur slept sínum ófrávikiliga kravi, og Lars Løkke Rasmussen, forsætisráðharri, hefur enn einaferð víst síni ótrúligu yvirlivilsisevni í politikki.

- Fyribils í øllum førum - tí enn er eingin nýggj stjórn skipað.

Nordlysid.fo

Helgi Dam Ziska favorittur í altjóða kappingini sum byrjar í kvøld

21-11-2016 08:23

Stór altjóða talvkapping verður í Føroyum hesa vikuna. Kappingin verður í Løkshøll. Telvað verða níggju umfør frá í dag, mánadegnum 21. november, til 28. november. Tveir av døgnum er dultumfar.

Kappingin verður sett í kvøld kl. 17.45 í Løkshøll, og síðani byrjar fyrsta umfar av kappingini eitt korter seinni, kl. 18.

Seks stórmeistar og fimm altjóða meistarar eru í kappingini. Tá rokna vit Helga Dam Ziska sum stórmeistara, tó at hann er ikki formliga tilnevndur enn. Tað verður hann helst ikki fyrr enn á ráðstevnu í Doha seinni í desember. Men hóast stórmeistaraheitið er tryggjað, verður hann av kappingartekniskum ávum roknaður sum altjóða meistari í hesi kappingini.

Tað er Runavíkar Býráð, sum hefur tikið stig til kappingina og skipar fyri henni saman við Talvsambandi Føroya. Tað er neyvan nakað dulsmál, at eldsálirnar í hesari verkætlan eru Torbjørn Jacobsen, borgarstjóri, og Helgi L. Petersen, ið hefur verið varaborgarstjóri. Báðir eru sera talváhugaðir, og Helgi L. Petersen er virkin telvari.

Nýklakti føroyski stórmeistarin, Helgi Dam Ziska, hefur hægsta styrkitalið í kappingini. Tríggir eru omanfyri 2500 í rating. Umframt Helga er talan um Jóhann Hjartarson úr Íslandi og Jakob Vang Glud úr Danmark.

Dimma.fo

Ferðavinna: Nærum tveir triðingar gista í Suðurstreymi

21-11-2016 13:40

Heili 63 prosent av øllum gistingunum, sum Hagstovan hefur gjørt upp níggju teir fyrstu mánaðirnar í ár, vóru í Suðurstreymi. Hóvast hetta kann tykjast sum, at ein nærum ovurstórir partur av ferðafólkunum gista í Suðurstreymi, so er talan í veruleikanum um ein minking í mun til fyrstu níggju mánaðirnar í fjør. 1600 færri gistu í Suðurstreymi og 2300 fleiri uttanfyri Suðurstreym í mun til tøluni í fjør.

Av teimum 139.400 gistingunum tríggjar fyrstu ársfjórðingarnar 2016 vóru 88.000 í Suðurstreymi, svarandi til 63 prosent, og umleið 51.500 í Føroyum annars, svarandi til 37 prosent.

Katólskar kvinnur fáa fyrigeving fyri fosturtøku

21-11-2016 14:52

Frans pávi boðar í dag frá, at katólskir prestar nú kunnu geva kvinnum fyrigeving fyri at hava fingið fosturtøku. Higartil hevur hetta evnið verið umstrítt, tí katólska kirkjan hevur havt ta fatan, at fosturtøka var ein gerð, sum ikki kundi fyrigevast.

Pávin sigur í einum almennum skrivi í dag, at hann framvegis leggur dent á, at fosturtøka er ein álvarslig synd, sum tekur eitt óskyldugt lív, men hann sigur samstundis, at tað ikki finst nøkur synd, sum Guds náði ikki kann fyrigeva, tá eitt angrandi hjarta søgir eftir at verða sameint við sín Faðir.

Dimma.fo

Draga limagjald til fakfelag frá í 2018

21-11-2016 17:48

Væntandi verður gjørligt hjá fakfelagslimum at draga limagjald frá í skatti í 2018. Tað skriva tey á heimasíðuni hjá Starvsmannafelagnum.

Í mars fall eitt uppskot burtur í lögtinginum um, at fakfelagslimir skuldu kunna draga limagjald frá í skattinum. Uppskotið fekk fyrstu viðgerð og var viðgjørt í fíggarnevndini, men fall burtur, tí tað var ikki liðug viðgjørt, tá tingið fór í summarfrí.

Tað var Sonja Jógvansdóttir, uttanflokka tingvinna, sum legði uppskotið fram.

Sonja Jógvansdóttir sigur, at hon hevur fingið lyfti frá samgonguni um, at uppskotið verður samtykt, so tað kemur í gildi frá 1. januar 2018.

Ætlanin er, at fakfeløgini sjálvi skulu boða TAKS frá, hvussu nógv limagjald, tey hava móttikið frá limunum, so hvør einstakur limur ikki sjálvur skal halda skil á frádráttinum. Fakfeløgini hava frammanundan skyldu at lata ymsar upplýsingar til TAKS.

- Lógarbroytingin merkir bara, at partarnir á arbeiðsmarknaðinum verða javnstillaðir, tí í dag kunnu arbeiðsgevarar á sjógv og landi draga síni limagjald frá, sigur Sonja Jógvansdóttir.

Dimma.fo

Vil stríðast ímóti føroysku republikkini

Eirikur Lindenskov 21.11.2016 (06:31)

– og tryggja borgarligu dansku stjórnini meiriluta.

Formaður Sambandsflokksins hevur verið landsfundi hjá danska stjórnarflokkinum, Vinstra, um vikuskiftið.

Í talu síni vísti Bárður Nielsen á, at populistisk nationalisamar í hesum døgum vinnur fram í Evropa.

– Í Føroyum hava vit eisini eina stjórn, sum dregur tann vegin. Fremsta endamálið hjá landsstýrinum í Føroyum er at stovna eina republikk uttan fyri ríkisfelagsskapin.

– Hetta fer at isolera land okkara og lækka vælstandin og vælferðina hjá tín einstaka.

Hann lovaði, at Sambandsflokkurin fer at stríðast ímóti hesi populismu.

– Og eg veit, at vit fara at vinna til síðst, segði hann.

Bárður Nielsen takkaði eisini Vinstra fyri, at stjórnarflokkurin er við til at menna ríkisfelagsskapin og tey virði, hann hevur.

Bárður Nielsen fegnaðist um, at Vinstri nú gongu fram í kanningu, men harmaðist, at blái vongur enn mangar nakrar sessir í at vinna meirilutan, sambært kanningum.

– Men Sambandsflokkurin mætir feigin við einum fólkatingsumboð á næsta vali. Vit skulu nokk núa teimum 90, segði hann.

Hetta fegnaðist Lars Løkke Rasmussen um.

– Latið okkum so senda sama signal til Fólkaflakkin, tí so fer at líkjast nøkrum, segði Lars Løkke Rasmussen, sum við 88 fólkatingsessum í Danmark og tveimum í Føroyum vónar at kunna varðveita stjórnarvaldið eftir næsta fólkatingsval.

In.fo

Sjúrður og Tobbi hirdu ikki at mæta á fundi

Eirikur Lindenskov 21.11.2016 (10:26)

– Hvar vóru fólkatingsumboð Føroya undir einari sera týðandi og aktuallari hoyring á Christiansborg um framtíðar hernaðar- og trygdarpolitikk í Arktis?

Tað spyrja Kaj Leo Holm Johannesen og Magni Laksafoss, lögtingsmenn og limir í Løgtingsins uttanlandsnevnd.

Teir vísa á, at vanligi verður sagt, at um tú ert fólkavaldur, so eigur tú at vísa tínum veljarum virðing við at røkja títt fólkavalda starv so væl, sum tað yvirhøvur ber til.

– Hesa virðing fingur veljarar hjá fólkatingsumboðum Føroya tíverri ikki á einum hoyringsfundi 17. november 2016, tí umboðini hirdu ikki at mæta á fundinum, siga teir.

Teir vísa á, at tað er heldur sjáldan, at ein nevnd, í hesum føri Uttanlandsnevndin hjá Løgtinginum, verður boðin til fund á Christiansborg um eitt ávíst evni.

– Her var ein hoyringsfundur, har ið ein frágreiðing varð lögð fram og umrødd. Heitið á fundinum var: “Forsvarsministeriets fremtidige opgaveløsning i Arktis”. Uttanlandsnevndin møtti væl upp, og umframt undirritaðu vóru á fundinum: Kári P. Højgaard, Bjørt Samuelsen og Annita á Fríðriksmørk, forkvinna í Uttanlandsnevndini, siga teir.

Og teir vísa á, at verjumál eru sum kunnugt felagsmál, og tí hevur tað áhuga fyri allar partar í Ríkinum at fylgja við í, hvat hendir á altjóða verjuøkinum, og hvørjar framtíðar ætlanir arbeitt verður við og sum kunnu fara at ávirka Føroyar, so ella so.

– Vit eiga eisini at hava ein virknan politiskan leiklut í øllum hesum arbeiðinum.

In.fo

Frekar illgitingar frá Kaj Leo og Magna

Eirikur Lindenskov 21.11.2016 (12:25)

Einaferð skuldi Kaj Leo “vita og ikki gita”. Í dag vil hann ikki vita – fyri at sleppa at gita

Tað sigur Sjúrður Skaale, fólkatingsmaður, í viðmerking til tað, sum Magni Laksafoss og Kaj Leo Holm Johannesen í morgun søgdu um, at føroysku fólkatingsmenninir ikki møttu á fundi um Arktis á Christiansborg í síðstu viku.

– Magni Laksafoss og Kaj Leo Johannesen halda seg hava gjørt eitt ordiligt scoop, sigur Sjúrður Skaale, sum heldur fram:

– Teir hava verið til eina hoyring um Arktis í fólkatininginum hósdagin – og eg var ikki til staðar. Og uttan at spyrja, hví so mundi vera, gera teir ta niðurstøðu, at eg ikki “hirdi” at mæta. At eg vísti “líkasælu” og “vantandi virðing fyri politiska arbeiðinum”. Og fyri ordiliga at mjólka tey síðstu politisku poengini úr sakini, siga teir eisini, at eg ikki havi “skilt álvaran í málinum” og ikki skilt hvør mín politiska uppgáva er.

– Vissi nú teir báðir høvdu “hirt” at spurt meg, hví eg ikki var har, høvdu teir fingið eina góða frágreiðing. Tað vistu teir áðrenn teir lögdu eftir mær – tí teir vita, at eg røki mítt starv til lítar. At eg geri mína skyldu og væl tað. Og at eg – tá tað kemur til móguleikar Føroya í Arktis – havi gjørt og geri alt sum eg kann.

– Men Magni og Kaj Leo vildu ikki vita. Teir valdu heldur at gita – tí so var jú frítt slag, sigur Sjúrður Skaale.

Hann sigur, at sakin er, at Javnaðarflokkurin bara hevur eitt umboð á fólkatingi.

– Men málini eru nógv. Og tá eg ikki kann vera á fleiri støðum samstundis, noyðist eg viðhvørt at velja.

Sjúrdur Skaale sigur víðari í svari sínum:

»Millum tað, eg havi arbeitt við á Fólkatingi, eru viðurskiftini hjá føroyskum krígsveteranum. Hetta arbeiði fór í vikuni til, at fyra umboð fyri tey, sum arbeiða við tilboðum til danskar veteranar, vóru í Føroyum. Endamálið er, at tilboðini til føroyskar veteranar skulu gerast fleiri og betri.

Hetta fór fram á Hotel Hafnia í Havn mikudagin og hósdagin – altso samstundis sum hoyringin um Arktis var á Christiansborg. Ein av luttakarunum tók hjáløgdu myndina, sum sýnir fólkatingsmannin leggja fram fyri veteranunum.

Men eg mátti altso velja – og valdi at stuðla upp undir gongdina at vinna føroyskum veteranum betur rættindi.

Tað angri eg ikki, tí konkret úrslit fara spyrjast burtur úr hesum – til gagns fyri veteranarnar og teirra familjur og avvarðandi.

Arbeiðið at vinna Føroyum og føroyskum vinnulívi móguleikar í Arktis, verður sanniliga ikki lagt til viks fyri tað. Tí var eg eisini longu í august á fundi við verjumálaráðharran um tað, sum bleiv umrøtt á tiltakinum á Christiansborg. Eg havi tosað við landsstýrið um hetta – og síðani lagt føroyskum sjónarmiðini fram á røttum stað.

Annars vóru ikki færri tvey av mínum starvsfólkum við tiltakið hósdagin.

Men alt hetta hevur neyvan tann stóra áhugan hjá Kaj Leo og Magna...«
In.fo

Eingin ivi um at broytingar skulu gerast

Fyri seks mánaðum síðan ella so, varpaði Sosialurin ljós á eftirlønarviðurskiftini hjá løgtingsfólki. Undanfarna samgonga broytti eftirlønarviðurskiftini hjá landsstýrisfólkum, men ikki hjá løgtingsfólkum.

Tað vil siga, at landsstýrisfólk nú rinda 15% av síni løn til eftirløn, meðan løgtingsfólk enn eru í gomlu skipaini, ið gevur teimum 60% av lønini útgoldna sum pensjón og røkka tey fullari pensjón tá tey hava sitið 16 ár á tingi.

Páll á Reynatúgvu, løgtingsformaður, hevði fyrr í ár fund við floksformennirnar, har eftirlønarviðurskiftini hjá løgtingsfólki var tikið upp. Páll á Reynatúgvu sigur, at spennid var vítt millum flokkarnar, men at hann hevur eina trúgv uppá, at málið kann loysast.

- Summið vilja varveita verandi skipan, meðan summi vilja gera grundleggjandi broytingar. Avbjóðingin hjá okkum er nú, at finna útav hvussu vit kunnu loysa málið og hvør skal koma við einum tilmæli til broytingar, sigur Páll á Reynatúgvu, løgtingsformaður.

Páll á Reynatúgvu sigur, at saman við formanninum í fyrisingini, hevur hann fyrireika eitt upplegg um status í málinum, ið skal leggjast fram fyri flokkarnar. Eftirfylgjandi skal so stóða takast til, hvussu farast skal fram fyri at fáa avgreitt málið. Enn er tó ov tíðliga at siga hvat fer at verða gjørt.

Páll á Reynatúgvu sigur, at tað besta hevði verið, um ein uttanhýsis bólkur kundi koma við einum tilmæli uppá broytingar. Tað hevði verið ruddiligast máti at gjørt tað uppá.

- Málið er so viðkvæmt at viðgera, at tað frægasta hevði verið at gjørt sum landsstýrið gjørði og fáa eni uttanhýsis bólk at koma við einum tilmæli. Tó skal tað ígjøgnum somu lóggávu prosess sum øll onnur mál og tað er eingin trygd fyri, at tað verður koyrt ígjøgnum júst sum tilmælið er skriva, sigur Páll á Reynatúgvu.

Páll á Reynatúgvu væntar, at ein semja er fingin í lag við ársenda um hvat næsta stigið í málinum skal verða.

In.fo

Støðan er ikki nøktandi

Støðan er ikki nøktandi!

Tað staðfestur Høgni Hoydal, landsstýrismaður í fiskivinnumálum, nú Løgtingið viðger fíggarlógina fyri næsta ár.

Hann vísir á, at seinastu tíggu árin er játtanin við Vørn, sum umsitur fiskiveiðieftirlitið og bjargingarskipini, Brimil og Tjaldrið, lækkað úr 45 milliónir, niður í 41 milliónir. Men samstundis eru allir prísir hækkaðir, umframt at Vørn hevur fingið fleiri og fleiri uppgávur at røkja.

Ein máti, Vørn hevur spart upp á, er at skerja talið á fólki, sum hevur eftirlit á landi við avreiðingum. Í 2008 vóru seks eftirlitsfólk og eygleiðarar í starvi, men nú er onki eftirlitsfólk eftir og bara tveir eygleiðarar, tí øll hini eru spard burtur. Tað eina av teimum hevur tó í mesta mun fingist við umsitingarligar uppgávur.

Høgni Hoydal staðfestir eisini, at játtanin er so skerd, at annað vaktarskipið, Tjaldrið er bara mannað helvtina av árinum og hitt vaktarskipið, Brimil, er liggur eisini við bryggju ein part av árinum, tí hann ikki hevur ráð til olju. Kortini liggur hann við fullari manning.

Høgni Hoydal vísir eisini á, at Vørn hevur ikki játtan til at røkja skipini, og eitt nú hevur kranin á Tjaldrinum hevur ikki havt nøktandi trygdargóðkenning í tvey ár, og sostatt er Tjaldrið heldur ikki virkisført til fulnar.

Samstundis vísir hann á, at smábátarnir Brimil er kravd trygdarútgerð og verða brúktir at bjarga mannalívum og við og teir verða eisini brúktir, tá ið manning av Brimli skal umborð á onnur skip í ringum veðri.

Teir hava verið uppslitnir, men enn er peningur bara játtaður til at útvega tveir nýggjar bátar, men ikki tann triðja bátin.

Landsstýrismaðurin vísir samstundis á, at næsta ár skulu høvuðsmotorarnir á Tjaldrinum klassast, men hvat tað kostar, ber ikki til at siga enn. Men motorarnir eru 40 ára gamlir og tí kann tað vera ringt at fáa fatur á eykalutum.

Hann sigur, at fyrsta stigið at bøta um viðurskiptini, er, at hann hevur biðið um 900.000 krónur afturat á fíggarlógini til Vørn.

In.fo

Konservativu: Fáa ráðharrar – missa fólkatingssessir

Tey í Konservativa Fólkflokkinum hava ein serligan trupulleika í dag. Tey eru boðin upp í stjórnina hjá Lars Løkke Rasmussen. Tað merkir eisini fyri flokkin, at hann skal hava nakrar ráðharrar. Sum tað ljóðar, fær flokkurin triggjar ráðharrar.

Men fokkurin hevur bara seks fólkatingsumboð. Tað merkir, at um trý teirra gerast ráðharrar, so standa triggir fólkatingssessir hjá flokkinum tómir. Tí í Danmark hava tey ikki somu skipan, sum í Føroyum, at ein ráðharri leggur tingsessin frá sær í somu løtu, hann tekur við sum ráðharri.

Í Danmark leggja ráðharrar, sum eru valdir í Fólkatingið, ikki tingsessin frá sær. Tey hava havt eina skipan við, at ráðharra kunnu fáa varamann fyri seg – uttan at missa tingsessin. Men hendan skipanin er ikki galdandi longur.

– Tað sigur seg sjálvt, at vit kunnu ikki hava ein fólkatingsbólk við trimum umboðum. Hasum skulu vit finna eina loysn uppá, og tað gera vit, segði Søren Pape Poulsen á veg inn til samráðingar við Lars Løkke Rasmussen.

Enn er nýggja stjórnin ikki skipað og tiskil heldur ikki greitt, um ráðharrarnir hjá Konservativa Fólkflokkinum koma úr tingbólkinum. Men sannlíkt er, at minst tveir av trimum verða valdir millum fólkatingsumboð floksins.

Hetta er eitt ótrúliga stórt vónbrot

- Eg trúði ikki, at hetta fór at henda, men nú er tað veruleiki. Og tað er eitt ótrúliga stórt vónbrot.

Tað sigur Hendrik Old, landsstýrismaður í samferðslumálum.

Hendrik Old er eisini vágbingur, og hann er fólkavaldur løgtingsmaður. Og hann ásannar, at tað pínur hann, at síggja, at tey á Bakkafrost nú eru farin at føra laks úr aliringum í Suðuroy, til kryvjingar norðanfyri, ístaðin fyri at senda hann á kryvjivirkið í Vági.

Tað hendi hósnáttina, tá ið alibáturin, Hans á Bakka, var á Trongisvágsfirði eftir laksi úr aliringunum har, og førði hann norðureftir til kryvjingar.

Hendrik Old sigur, at hetta hevur ómetaliga stóra ávirkan á arbeiðsloysið í Suðuroy, tí hvørja ferð, Hans á Bakka førir eina last av laksi úr Suðuroy er meiri enn ein arbeiðsvika minni á kryvjivirkinum í Vági.

- Hetta eru tímalønt stórv, sum tað ikki eru ov nógv av í Suðuroy frammanundan, so tað sviður ómetaliga illa, hvørja ferð eitt av teimum hvørvur.

Hann sigur, at hann var so mikið bjartskygdur, at hóast Bakkafrost hevði eitt greitt endamál við at byggja ein risastóran alibát, fóry tey ikki at brúka hann til at flyta laks úr Suðuroy til kryvjingar.

- Men nú gongur sjón fyri søgn, og tað eri eg ótrúliga vónbrotin av, sigur Hendrik Old.

Hann sigur, at hetta eigur ikki at bera til, tí tað kann ikki vera meiningin, at Bakkafrost skal fáa framíhjárætt til at brúka firðirnar í Suðuroy til aling, uttan eisini at hava nakað virksemi í Suðuroy.

- Verður hetta mannagongdin, at Bakkafrost flytir alifiskin alifiskin norðureftir til kryvjingar, eiga tey eisini at taka ringarnar við sær, so at onkur annar, sum eisini vil leggja virksemi í Suðuroy, kann fáa tey.

- Endamálið kann ikki vera, at Bakkafrost skal flyta alt virksemið úr Suðuroy, fyri at lata suðuroyingar standa eftir við burturkastinum og dálkingini, uttan at fáa nøkur arbeiðspláss burtur úr tí, sigur Hendrik Old.

- Bakkafrost eigur eisini at hugsað um tey økini í landinum, tey fáa inntøkurnar úr, annars er púra ongin meining í hesum, heldur Hendrik Old.

Tí hevur hann nu eisini tikið málið upp í landsstýrinum og hann sigur, at nú skal arbeiðast víðari við tí. Men hvørjir møguleikarnir eru, eru ov tíðliga at siga nakað um enn, leggur hann afturat.

Men hann heldur, at fyrsta stigið eigur at vera at seta seg í samband við Bakkafrost at vita, hvørjar ætlanir, tey hava á hesum øki.

Vit hava eisini tosað við Regin Jacobsen, stjóra á Bakkafrosti, men hann hevur ongar viðmerkingar til dagliga virksemið hjá teimum.

Magni Laksafoss burtur 3. hvønn tingfund

» – Vanliga verður sagt, at um tú ert fólkavaldur, so eigur tú at vísa tínum veljarum virðing við at røkja títt fólkavalda starv so væl, sum tað yvirhvørvur ber til. Hesa virðing fingur veljarar hjá fólkatingsumboðum Føroya tíverri ikki á einum hoyringsfundi 17. november 2016, tí umboðini hirdu ikki at mæta á fundinum.«

Soleiðis skriva Magni Laksafoss og Kaj Leo Holm Johannesen í óvanliga hvassorðaðum skrivi í morgun, har teir harðliga finnast at fólktingsmonnunum, Tórbjørni Jacobsen og Sjúrdi Skaale fyri ikki at hava verið á einum fundi á Christiansborg um Arktis – ein fundur, har uttanlandsnevndin hjá Løgtinginum varð boðin við.

Gamalt er, at tá tú býrt í glashúsi, so skalt tú ikki steina.

Magni Laksafoss er kendur fyri sjálvur at mæta illa upp í Løgtinginum. Og í so máta er hendan tingsetan einki undantak.

Kaga vit í gerðabókina hjá Løgtinginum, so sæst, at tingið hevur havt 22 fundur hesa tingsetuna, sum byrjaði á ólavsøku. Av teimum tingfundunum er Magni Laksafoss uppskrivaður fyri ikki at mæta á 7 fundum. Tað er ein frávera upp á 32 prosent.

Kaj Leo Holm Johannesen hevur verið burtur frá tveimum tingfundum, tað er ein frávera upp á 9 prosent.

So vísa fólkatingsmenninir ikki sínum veljarum virðing við ikki at mæta á einum fundi – so má tað – fyri at brúka metingarháttin hjá Magna Laksafoss og Kaj Leo Holm Johannesen vera rímuliga stór vanvirðing at halda seg burtur frá triðja hvørjum tingfundi.

In.fo

Vel ársins lið í Evropa

Pætur Albinus 21.11.2016 (18:05)

UEFA hevur nú kunngjørt teir 40 leikararnar, sum eru tilnevndir til ársins lið í Evropa. 18 av teimum tilnevndu spæla við FC Barcelona, Real Madrid og Atlético Madrid.

Ímillum teir tilnevndu er eisini fyrrverandi Liverpool-miðvallarin, Joe Allen, sum í summar varð seldur til Stoke fyri 113 milliónir krónur.

Teir 40 tilnevndu eru at síggja niðanfyri, og hevur tú hug at atkvøða, ber til at gera tað við at trýsta HER.

Málverjar: Keylor Navas, Jan Oblak, Gianluigi Buffon og Rui Patricio.

Verjuleikarar: Dani Carvajal, Pepe, Sergio Ramos, Diego Godín, Juanfran, Piqué, Joshua Kimmich, Toby Alderweireld, Jérôme Boateng, Leonardo Bonucci, Raphaël Guerreiro og Laurent Koscielny.

Miðvallarar: Toni Kroos, Luka Modric, Andrés Iniesta, Yannick Ferreira Carrasco, Paul Pogba, Aaron Ramsey, N'Golo Kanté, Kevin De Bruyne, Riyad Mahrez, Grzegorz Krychowiak, Joe Allen og Dimitri Payet.

Áleyparar: Cristiano Cristiano, Gareth Bale, Luis Suárez, Lionel Messi, Neymar, Atoine Griezmann, Gonzalo Higuaín, Robert Lewandowski, Pierre-Emerick Aubameyang, Sergio Agüero, Zlatan Ibrahimovic og Alexis Sanchez.

In.fo

Hvussu fært tú besta skerpikjøtið?

Vilmund Jacobsen 21.11.2016 (23:23)

Ymiskar meiningar eru vera um, hvussu tú fært besta skerpikjøtið.

Ein spurningur er, um kjøtið, tá flett er, skal heingjast beint í hjallin - ella, um tað skal heingjast í kjallaran í eina tíð, áðrenn tað verður hongt í hjallin?

Hetta hevur leingi verið eitt standandi kjakevni hjá øllum, sum fáast við seyð, og hetta hevur Búnaðarstovan seinnu árinum eisini granskað í. Vit skulu tó ikki í hesum umfari fara inn á ta kanningina.

Eitt, sum menn, ið fáast við seyðahald, eru rættiliga samdir um, er, at liturin á ræsta ella turra kjøtinum hevur stóran týdning fyri smakkin í kjøtinum.

Breið semja er millum menn um, at krov, sum verða grøn, tá tey torna, eru tey góðu krovini - og tey, sum verða reyð, eru tey minni góðu.

In.fo

Meting um tilfeingið fyri viku 47, 2016

Friday, 18 November 2016

Samandráttur: Línuskip: Undir Føroyum eru sjev línuskip til fiskarí, men vit vantað bara trý av teimum koma at landa í vikuni, eitt mánadagin og hini seinni í vikuni. Tað verður mest toskur, hýsa, longa og brosmá tey koma at landað. Hini skipini eru nýliga byrjað túr og koma tí neyvan at landað hesa vikuna. Restin av línuskipunum fara helst út í næstum, tí bæði streymur og veðri er tilvildar.

Útróður: Streymurin verður góður og veðri verður eisini gott, so tí vantað vit nógvan útróðrur.

Djúpvatnstrolarar: Allir liggja við bryggju, men helst fer onkur út í næstum.

Partrolarar: Bara seks pør eru til fiskarí og trý av teimum koma at landað í vikuni. Fiskaríið er vánaligt. Okkurt parið fer helst út í næstum.

Trolbátar: Fýra eru akkurát byrjaðir túr og helst fer onkur av hinum út í næstum. Allir hava lagt seg eftir at fiska havtasku og vantandi landað teir allir síðst í vikuni.

Garnaskip: Tvey fiska svartkalva, annað landar helst mánadagin, meðan hitt landar síðst í vikuni. Eitt fiskar havtasku og landar móguliga miðskeiðis ella síðst í vikuni.

Fmf.fo

Valutanavn ▼

WMR

Australske dollar	515,85
Bulgarske leva	380,42
Brasilianske real	208,54
Canadiske dollar	520,11
Schweizerfranc	693,46
Kinesiske renminbi.yuan	101,48
Tjekkiske koruna	27,520
Euro	744,13
Britiske pund	867,73
Hong Kong dollar	90,23
Kuna	98,73
Ungarske forint	2,4060
Israelske new shekel	180,93
Indiske rupees	10,270
Japanske yen	6,3250
Mexicanske peso	34,160

Norske kroner	81,87
Newzealandske dollar	493,13
Polske zloty	167,97
Russiske rubel	10,900
Svenske kroner	75,78
Singapore dollar	491,90
Thailandske baht	19,700
Tyrkiske lira	207,95
US dollar	699,85
Sydafrikanske rand	49,220

Danskebank.dk

Andlát

Hallgerð Elinborg Thomassen andaðist í heiminum leygarmorgunin 70 ára gomul.

Mary Gaard, búsitandi í Hoyvík, ættað úr Svínøi, andaðist á Landssjúkrahúsinum leygardagin 19. november, 60 ára gomul.

Alek Bech, ættaður av Tvøroyri, búsitandi í Bramming, andaðist á Sydvestjysk Sygehus í Esbjerg sunnudagin 20. november, 67 ára gamal.
